



គណៈកម្មាធិការដើម្បីការបោះឆ្នោតដោយសេរី និងយុត្តិធម៌ នៅកម្ពុជា

Committee for Free and Fair Elections in Cambodia

ខុមហ្វ្រែល COMFREL

ថ្ងៃទី០១ ខែមិថុនា ឆ្នាំ២០១២

សេចក្តីប្រកាសព័ត៌មាន

ស្តីពី

លទ្ធផលសិក្ខាសាលាសម្លេងម្ចាស់ឆ្នោតឃុំកោះកាពិ ស្រុកកោះកុង ខេត្តកោះកុង

ដោយមានការគាំទ្រពីគណៈកម្មាធិការខុមហ្វ្រែល សហការជាមួយនិង សមាគមន៍អាដហុក បានរៀបចំសិក្ខាសាលាសម្លេងម្ចាស់ឆ្នោតមួយ ស្តីពី ការកំណត់តម្រូវការជាអាទិភាពក្នុងឃុំ-សង្កាត់ដាច់ស្រយាល ដែលធ្វើឡើងនៅឃុំកោះកាពិ ស្រុកកោះកុង ខេត្តកោះកុង កាលពីថ្ងៃទី១៥ កុម្ភៈ ឆ្នាំ២០១២។ មានអ្នកមានសិទ្ធិបោះឆ្នោតប្រមាណ ៦៧ នាក់ (៥៥% ជាស្រ្តី) ពីគ្រប់ភូមិក្នុងឃុំ ដែលរួមមាន តំណាងសហគមន៍ តំណាងគណបក្សនយោបាយប្រចាំឃុំ សមាជិកក្រុមប្រឹក្សាឃុំ អាជ្ញាធរភូមិ អង្គការមូលដ្ឋាន និងប្រជាពលរដ្ឋនៅក្នុងឃុំបានចូលរួមពិភាក្សានៅក្នុងសិក្ខាសាលានេះ។

ប្រជាពលរដ្ឋដែលចូលរួមសិក្ខាសាលាស្ទើរតែ ១០០% បានបោះឆ្នោតគាំទ្រតម្រូវការជាអាទិភាពទាំង៥ នៅក្នុងឃុំ ដែលស្នើឱ្យក្រុមប្រឹក្សាឃុំបច្ចុប្បន្នយកចិត្តទុកដាក់ដោះស្រាយ និង/ឬ គណបក្សនយោបាយទទួលយកដើម្បីដាក់បញ្ចូលទៅក្នុង កម្មវិធីនយោបាយរបស់ខ្លួនក្នុងការបោះឆ្នោតឃុំ-សង្កាត់ខាងមុខ។

តម្រូវការជាអាទិភាព ទាំង ៥ ក្នុង ឃុំកោះកាពិ ស្រុកកោះកុង ខេត្តកោះកុង

១. ការស្នើសុំគ្រូពេទ្យ និងថ្នាំពេទ្យ

- ស្នើសុំគ្រូពេទ្យផ្នែកជម្ងឺទូទៅចំនួន១នាក់ ពេទ្យធូប១នាក់ និងថ្នាំពេទ្យសម្រាប់មណ្ឌលសុខភាពនៅឃុំកោះកាពិ ដែលថ្នាំពេទ្យទាំងនោះមាន៦មុខរួមមាន ថ្នាំរាត, ថ្នាំគ្រុនក្តៅ, ថ្នាំរាតមូលឈាម, ថ្នាំផ្សាស, ថ្នាំបញ្ចុះឈាម, និងថ្នាំក្អក។ សូមឱ្យបានក្នុងឆ្នាំ២០១២នេះ។

២. ការត្រួតព្រឹត្តិ

- សុំស្តារព្រែកនៅឃុំកោះកាពិ ដែលមានជម្រៅ២ម៉ែត្រ និងបណ្តោយ២០០០ម៉ែត្រ ពីចំណុចមុខផ្ទះលោក លើង ង៉ែត ដែលស្ថិតនៅក្នុងភូមិ១ ឃុំកោះកាពិ រហូតដល់ច្រកចេញផ្លូវក្នុង(បាលីត)។ សូមចាប់ផ្តើមឆ្នាំ២០១២ និងបញ្ចប់ក្នុងឆ្នាំ២០១៣។

៣. ការស្នើសុំគ្រូបង្រៀន និងអគារស្នាក់នៅសម្រាប់គ្រូបង្រៀន

- ស្នើសុំគ្រូបង្រៀនថ្នាក់បឋមសិក្សាចំនួន២នាក់ នៅសាលាបឋមសិក្សាកោះកាពិ។ សូមឱ្យបាននៅក្នុងឆ្នាំ២០១២នេះ។
- ស្នើសុំអគារស្នាក់នៅសម្រាប់សិស្សស្នាក់នៅ មានបណ្តោយ២០ម៉ែត្រ និងទទឹង៨ម៉ែត្រ ប្រក់ក្បឿង នៅភូមិកោះស្រឡៅ។ សូមចាប់ផ្តើមឆ្នាំ២០១២ និងបញ្ចប់ក្នុងឆ្នាំ២០១៣។

ទស្សនៈវិស័យ ៖ ដើម្បីឱ្យការបោះឆ្នោតអាស្រ័យលើប្រកបដោយលទ្ធផលៈប្រជាធិបតេយ្យ។
Vision : A democratic society that democratization in particular democratic elections are promoted and qualified to bring benefits to people.

៤. ការសាងសង់បង្គន់អនាម័យ

- ស្នើសុំបង្គន់អនាម័យសម្រាប់ភូមិទាំង៣រួមមាន ភូមិ១(ឡាំដាំ) ភូមិ២ និងភូមិកោះស្រឡៅ ដោយក្នុង១គ្រូសារៗចំនួន១បន្ទប់ មានលូ៣កង់ បណ្តោយ២ម៉ែត្រ និងទទឹង១,៥ម៉ែត្រ ធ្វើពីស៊ីម៉ង់ ប្រក់ស៊ីបប្រូស៊ីម៉ង់។ សូមចាប់ផ្តើមឆ្នាំ២០១២ និងបញ្ចប់ក្នុងឆ្នាំ២០១៣។

៥. ការសាងសង់ផ្លូវចាក់បេតុង

- ស្នើសុំសាងសង់ផ្លូវចាក់បេតុងមានជើង១ខ្សែ មានបណ្តោយ៣៥០ម៉ែត្រ ទទឹង២ម៉ែត្រ កម្ពស់១ម៉ែត្រ ព្រមទាំងមានជើងសសរទ្រចំនួន៣២៦ដើម ចាប់ពីផ្ទះលោកពូថា ដែលស្ថិតនៅក្នុងភូមិ១(ឡាំដាំ) រហូតទៅដល់សាលាឆាន ។ សូមចាប់ផ្តើមឆ្នាំ២០១២ និងបញ្ចប់ឆ្នាំ២០១៣។

មុនពេលបញ្ចប់សិក្ខាសាលាមានកម្មវិធីប្រគល់របាយការណ៍ពីតម្រូវការអាទិភាពដល់អ្នកដឹកនាំគណបក្សនយោបាយប្រចាំឃុំ និងក្រុមប្រឹក្សាឃុំ។

លោក **ព្រេន ពិសិទ្ធ** តំណាងគណបក្សសមរង្ស៊ី និងជាជំទប់ទី២ឃុំបានលើកឡើងថា«ខ្ញុំសូមអរគុណដល់អង្គការខុមហ្វ្រែលដែលបានរៀបចំសិក្ខាសាលានេះឡើង ព្រោះវាបានជួយចូលរួមចំណែកក្នុងការអភិវឌ្ឍន៍ឃុំ។ ហើយខ្ញុំយល់ឃើញថាបញ្ហាដែលបានលើកឡើងនេះពិតជាបញ្ហាសំខាន់អាទិភាពពិតមែន និងសូមគាំទ្រទាំងស្រុង»។

លោក **ជឿ ទ្រី** តំណាងគណបក្សប្រជាជនកម្ពុជា និងជាប្រធានក្រុមប្រឹក្សាឃុំបានលើកឡើងថា«ខ្ញុំសូមអរគុណដល់អង្គការខុមហ្វ្រែល និងប្រជាពលរដ្ឋដែលបានចូលរួមក្នុងការលើកឡើងនូវបញ្ហាអាទិភាពទាំងអស់នេះ។ ហើយដោយឡែកខាងឃុំក៏កំពុងឆ្លើយតបនឹងតម្រូវការដល់ប្រជាពលរដ្ឋដែរ គឺគម្រោងសាងសង់បង្គន់ អនាម័យ និងសាងសង់ផ្លូវពីឃុំកោះកាពិ ទៅភូមិឡាំដាំ ហើយសូមឲ្យប្រជាពលរដ្ឋនៅតែបន្តស្វែងយល់លើកពីតម្រូវការ វាយតម្លៃថាតើមន្ត្រីជាប់ឆ្នោតបានធ្វើដូចការសន្យាបានដល់កំរិតណា»។

សិក្ខាសាលានេះមានគោលបំណងឲ្យម្ចាស់ឆ្នោតនៅតំបន់ដាច់ស្រយាលទទួលបាន៖

១. ការយល់ដឹងអំពីសិទ្ធិតួនាទី និងកាតព្វកិច្ចរបស់ម្ចាស់ឆ្នោតក្នុងការស្វែងយល់ពីតម្រូវការអាទិភាពក្នុងការអភិវឌ្ឍន៍នូវមូលដ្ឋាន។
២. ផ្តល់ឱកាសឱ្យម្ចាស់ឆ្នោតចូលរួម ជជែកពិភាក្សា ដើម្បីកំណត់តម្រូវការអាទិភាពក្នុងឃុំ-សង្កាត់របស់ខ្លួន។
៣. តម្រូវការអាទិភាពក្នុងឃុំ-សង្កាត់ ដាច់ស្រយាលនឹងត្រូវបានចងក្រងជារបាយការណ៍ដែលអាចឱ្យសិក្ខាកាមងាយចងចាំដើម្បីចូលរួមតាមដានជម្រុញការអនុវត្តរបស់ក្រុមប្រឹក្សាឃុំ-សង្កាត់ និងការដាក់បញ្ចូលតម្រូវការក្នុងកម្មវិធីនយោបាយរបស់គណបក្សសម្រាប់ការបោះឆ្នោតឃុំ-សង្កាត់ឆ្នាំ២០១២។

សិក្ខាសាលានេះក៏បានទទួលការឧបត្ថម្ភមូលនិធិពីសហភាពអឺរ៉ុប (EU), OXFAM NOVIB, NPA និង Forum Syd

¹សម្រាប់ព័ត៌មានបន្ថែមសូមទំនាក់ទំនង៖

១-លោក **ហួង ឃៀត** (មន្ត្រីផ្នែកបណ្តាញ និងវេទិកា)

ទូរស័ព្ទលេខ ៖ ០១២ ៤៧១ ៣២៦

២-អ្នកស្រី **ហេង សុគន្ធា** (ជំនួយការផ្នែកបណ្តាញ និងវេទិកា)

ទូរស័ព្ទលេខ ៖ ០១៧ ៥៨៣ ៨៦៩

បេសកកម្ម ៖ បេសកកម្មរបស់ខុមហ្វ្រែល គឺជួយបង្កើតបរិយាកាសគួរជាទីពេញចិត្ត និងមានព័ត៌មានគ្រប់គ្រាន់ ទី១/ដើម្បីឱ្យមានដំណើរការបោះឆ្នោតដោយសេរី និងយុត្តិធម៌តាមរយៈការបញ្ចុះបញ្ចូល តស៊ូមតិ ដើម្បីទទួលបាននូវក្របខ័ណ្ឌច្បាប់សមរម្យ, ការអប់រំដើម្បីផ្តល់ព័ត៌មានដល់អ្នកបោះឆ្នោត អំពីសិទ្ធិ និងសកម្មភាពចូលរួមសង្កេតការណ៍របស់ពួកគេ ដែលអាចរារាំងនូវភាពមិនប្រក្រតី ព្រមទាំងផ្តល់នូវរបាយការណ៍អង្កេតយ៉ាងទូលំទូលាយ និងឆាប់រហ័ស ដើម្បីអាចឱ្យមានការវាយតម្លៃលើដំណើរការ បោះឆ្នោតមួយដែលមិនលំអៀង និងមិនប្រកាន់បក្សពួក ទី២/ ដើម្បីឱ្យមានអត្ថន័យនៃដំណាក់កាលក្រោយពេលបោះឆ្នោត តាមរយៈការអប់រំ និងវេទិកាសាធារណៈក្នុងគោលបំណងជំរុញលើកទឹកចិត្តប្រជាពលរដ្ឋឱ្យចូលរួមក្នុងកិច្ចការនយោបាយ និងការធ្វើសេចក្តីសម្រេចនានា ការតស៊ូមតិ/បញ្ចុះបញ្ចូលដើម្បីឱ្យមានការកែទម្រង់ ដំណើរការបោះឆ្នោតដែលបង្កើននូវគណនេយ្យភាព (ការទទួលខុសត្រូវ) របស់មន្ត្រីជាប់ឆ្នោត ព្រមទាំងផ្តល់នូវរបាយការណ៍អង្កេតយ៉ាងទូលំទូលាយ និងឆាប់រហ័ស ដើម្បីអាចឱ្យមានការវាយតម្លៃមួយដែលមិនលំអៀង និងប្រកាន់បក្សពួកទៅលើការបំពេញកម្មវិធីនយោបាយ និងដំណើរការអនុវត្តន៍ការងាររបស់មន្ត្រីជាប់ឆ្នោត។

¹ No 085